

15 ta' Frar, 1993

Imhallfin: -

S.T.O. Prof. Giuseppe Mifsud Bonnici LL.D. - President
Onor. Joseph A. Herrera Bl.Can., Lic.Can., LL.D.
Onor. Carmel A. Agius B.A., LL.D.

Francis S. Carbone fil-kwalità tiegħu ta' *Chairman* tal-Korporazzjoni *Enemalta*, għan-nom fl-interess u in rappresentanza ta' l-istess Korporazzjoni

versus

Albert Mizzi u Saviour sive Sunny Borg fil-kwalità tagħhom ta' Diretturi tal-*Middle Sea Insurance Co. Limited*, għan-nom, fl-interess u in rappresentanza ta' l-istess soċjetà, Francis Spiteri u Edwin Mirabelli, fil-kwalità tagħhom ta' Diretturi ta' *Mediterranean Survey Bureau Limited* għan-nom, fl-interess u in rappresentanza ta' l-istess soċjetà; Dr. Grazio Mercieca u l-P.L. Charles Vassallo kuraturi deputati nnominati b'digriet tas-6 ta' Marzu, 1986 biex jirrappreżentaw lis-soċjetà estera *Compania Espanola de Petroleos S.A.*, u b'digriet tat-23 ta' Ġunju, 1986 il-kuraturi Dr. Grazio Mercieca u l-P.L. Charles Vassallo ġew sostitwiti bil-kuraturi Dr. Joseph Azzopardi u l-P.L. George Scicluna; u Dr. Grazio Mercieca u l-P.L. Charles Vassallo kuraturi deputati nnominati b'digriet tas-6 ta' Marzu, 1986 sabiex jirrappreżentaw lis-Soċjetà estera *Interoco Inc.* u Dr. Victor Borg Grech u l-P.L. John Privitera nnominati b'digriet tas-6 ta' Marzu, 1986 kuraturi deputati sabiex jirrappreżentaw lis-soċjetà estera *Leeward United Investments Inc.*

Ċitazzjoni - Nullità ta' - Ċitazzjoni Kumulattiva

Sentenza dwar eċċezzjonijiet ta' nullità ta' Ċitazzjoni. L-ewwel Qorti rriteniet illi kull wieħed mir-rapporti li seta' jkun hemm ma' l-

attur kien differenti anzi kontradittorju u t-talbiet kif magħmulin fiċ-ċitazzjoni setgħu jwasllu għal riżultati kontradittorji u rrikonċiljabbli. Ikkonkludiet ukoll illi ma kienx hemm indikazzjoni ċara tal-kawżali taċ-Ċitazzjoni. Dawn iż-żewġ nuqqasijiet wassal sabiex l-ewwel Qorti laqgħet l-eċċezzjoni ta' nullità taċ-ċitazzjoni attriċi.

Il-Qorti ta' l-Appell ikkonfermat is-sentenza għaliex sabet illi kien hemm pluralità ta' konvenuti b'relazżjoni ġuridika ma' l-attur kull wieħed differenti mill-ieħor.

Il-Qorti: -

Is-sentenza ta' l-Onorabbli Qorti tal-Kummerċ tat-13 ta' Marzu, 1992, li minnha sar l-appell preżenti taqra hekk:

“Rat iċ-ċitazzjoni li biha l-attur nomine ppremetta illi bi ftehim tas-16 ta' Ottubru, 1985 milhuq permezz tas-soċjetà estera Gado li bejn is-soċjetà attriċi l-korporazzjoni, Enemalta, li minn issa 'l quddiem hija magħrufa bħala “Enemalta” u s-soċjetà konvenuta estera Compania Espanola de Petroleos S.A., li minn issa 'l quddiem hija magħrufa bħala “CEPSA”, l-Enemalta xtrat mingħand CEPSA bejn sitt elef u tmint elef (6,000/8,000) tunnellati metriċi ta' fuel ta' l-avjazzjoni magħruf bħala “Jet-A1” u dan skond il-kundizzjonijiet tal-ftehim fosthom dik tal-prezz u ċjoè “in U.S. dollars the low quotation of Platts European Marketscan for Jet Cargos FOB Med. basis Italy as dated and published on the Bill of Lading date minus U.S. dollars 2 per metric ton on the Bill of Lading quantity and on an FOB Algericas basis. If no Platts is published on the Bill of Lading date, then the last preceding publication is to apply”, u kif ukoll dik tal-kwalità u ċjoè “Jet-A1 meeting DERD 2494 latest issue including ASA3”, u kif ukoll bil-kundizzjonijiet l-oħra kollha fosthom dik li CEPSA tkun tista' tissostitwixxi għaliha lil xi

waħda mill-affiljati tagħha u dan kollu kif jidher mill-kopja tal-ftehim li qed jiġi hawn anness u mmarkat Dokument 'A';

Illi sussegwentement is-soċjetà konvenuta *CEPSA* ssostitwiet għaliha lis-soċjetà affiljata tagħha s-soċjetà konvenuta *Interoco Inc.* u dan kif jirriżulta mit-*telex* tas-16 ta' Ottubru, 1985 li kopja tagħha qed tiġi hawn annessa u mmarkata bħala Dokument 'B';

Illi l-*Enemalta* in konformità mal-ftehim fid-dokumenti "A" u "B" fethet a favur tas-soċjetà konvenut *Interoco Inc.* "letter of credit" fl-ammont ta' miljun seba' mija u erba' u sittin elf dollaru Amerikan li huma ekwivalenti għas-somma ta' seba' mija u erba' u sebghin elf u erba' mitt lira Maltija (Lm774,400.00,0) izda liema ammont kien ġie mgholli permezz ta' emenda għal- "letter of credit" hawn fuq imsemmija għall-ammont ta' żewġ miljuni u erba' mija u erbgha u sittin elf dollaru Amerikan li huma ekwivalenti għas-somma ta' miljun u tnejn u tmenin elf lifa Maltija (Lm1,082,000.00,0) u dan kif jidher mill-kopja tal- "letter of credit" hawn annessa u mmarkata Dokument 'C' u kopja ta' l-emenda għal din il- "letter of credit" hawn annessa u mmarkata Dokument 'D';

Illi sabiex din il-konsenja ta' "Aviation fuel" tkun tista' tingarr minn *Algericas* go Spanja għal Malta, l-*Enemalta* kkuntrattat "charter party" dwar il-vapur *M/S Stephanie*, mas-soċjetà konvenuta *Leeward United Investments Inc.* u dan skond 'charter party' nru. 590 tal-21 ta' Ottubru, 1985 u li kopja tiegħu qed tiġi hawn annessa u mmarkata Dokument 'E';

Illi l-*Enemalta* in konnessjoni ma' din il-konsenja ta' "Aviation fuel" għamlet polza ta' assigurazzjoni mas-Sočjetà konvenuta *Middle Sea Insurance Co. Limited* u dan kif jirriżulta

miċ-ċertifikat ta' l-istess soċjetà assikuratriċi li jgħib in-numru 000876 iddatat il-21 ta' Novembru, 1985 u li kopja tiegħu qed tiġi hawn annessa u mmarkata Dokument 'F' u għal-liema assikurazzjoni l-*Enemalta* ħallset is-somma ta' erbat elef mitejn u sitta u disgħin dollaru Amerikan u sitta u għoxrin cent li hi ekwivalenti għas-somma ta' elf tmien mija u sitta u tmenin lira Maltija u seba' ċenteżmi (Lm1,886.07,0) kif jirrizulta mill-kopja tax-*"schedule"* hawn annessa u mmarkata Dokument 'G';

Illi bi ftehim bejn l-*Enemalta* u l-konvenuti l-oħra, is-soċjetà konvenuta *Mediterranean Survey Bureau Limited* għet inkarigata sabiex taġixxi ta' spettur indipendenti biex tispezzjona l-vapur *M/S Stephanie* u tiċċertifika jekk ikun il-każ li l-istess huwa addattat u tajjeb biex iġorr din il-konsenja ta' *"aviation fuel"* u kif ukoll biex tispezzjona u tiċċertifika kemm il-kwantità u kif ukoll il-kwalità ta' din il-konsenja ta' *"aviation fuel"* u dan kemm qabel ma din il-konsenja titgħabba fuq il-vapur u kif ukoll meta din il-konsenja tinħatt f'Malta;

Illi s-soċjetà konvenuta *Mediterranean Survey Bureau Limited* iċċertifikat qabel ma din il-konsenja tgħabbiet fuq l-*M/S Stephanie* li l-vapur *M/S Stephanie* kien addattat u tajjeb biex iġorr din il-konsenja ta' *"aviation fuel"* u kif ukoll illi l-konsenja ta' *"aviation fuel"* li kellha tiġhabba fuq il-vapur *M/S Stephanie* kienet tal-kwalità pattwita;

Ukoll illi s-soċjetà konvenuta *Mediterranean Survey Bureau Limited* iċċertifikat li l-kwantità ta' *"aviation fuel"* li tgħabbiet fuq il-vapur *M/S Stephanie* kienet tammonta għal sitt elef u hamsa u tletin punt deċimali tnejn erbgħa zero (6,035.240) tunnellati metriċi;

Illi wara li l-vapur tghabba bil-konsenja ta' "aviation fuel" mixtrija mill-*Enemalta* dan telaq lejn Malta u wara li wasal f'Malta beda jhott din il-konsenja fil-31 ta' Ottubru, 1985 fl-istallazzjoni *31 March 1979*, proprjetà ta' l-*Enemalta* u spicċa jhott fl-1 ta' Novembru, 1985;

Illi skond iċ-ċertifikazzjoni dwar il-kwantità mis-soċjetà konvenuta *Mediterranean Survey Bureau Limited* l-ammont preċiż dovut bħala prezz tal-konsenja ta' l-"aviation fuel" kellu jkun ta' miljun sitt mija u disgħa u tmenin elf tmien mija u sebgha u sittin dollaru Amerikan u għoxrin cent li hu ekwivalenti għas-somma ta' seba' mija u wieħed u erbghin elf tmien mija u tlieta u ħamsin lira Maltija u ħdax-il ċenteżmu (Lm741,853.11,0) u liema ammont effettivament tħallas lis-soċjetà konvenuta *Interoco Inc.*;

Ukoll illi l-*Enemalta* ħallset għall-garr ta' din il-konsenja komplessivament is-somma ta' sitta u erbghin elf dollaru Amerikan li hi ekwivalenti għas-somma ta' għoxrin elf u tmienja u tletin lira Maltija u disa' ċenteżmi (Lm20,038.09,0) u dan kwantu għas-somma ta' tnejn u erbghin elf u ħames mitt dollaru Amerikan li hi ekwivalenti għas-somma ta' tmintax-il elf ħames mija u ħames liri Maltin u tnejn u sittin ċenteżmu (Lm18,505.62,0) lis-soċjetà konvenuta *Leeward United Investments Inc.* u kwantu għas-somma ta' tlett elef u ħames mitt dollaru Amerikan li hi ekwivalenti għas-somma ta' elf ħames mija u tnejn u tletin lira Maltija u sebgha u erbghin ċenteżmu (Lm1,552.47,0) lis-soċjetà lokali *Sullivan Shipping Agencies Limited* qua agenti lokali tal-vapur *M/S Stephanie/Owners* u dan minbarra s-somma ta' tnax-il elf ħames mija u sitta u erbghin dollaru Amerikan u sitta u tmenin cent li hi ekwivalenti għas-somma ta' ħamest elef ħames mija u tmien liri Maltin tmien

ċenteżmi u żewġ milleżmi (Lm5,508.08,2) li s-soċjetà konvenuta *Leeward United Investments Inc.* qed tippretendi bhala “demurrage”;

Illi wara din il-konsenja ta’ “aviation fuel” giet skarikata minn fuq il-vapur *M/S Stephanie* għal got-tankijiet fl-istallazzjoni 31 ta’ Marzu, 1979 f’Birżebbuġa, l-*Enemalta* hadet kampjuni sabiex il-prodott ikkonsenjat ikun jista’ jiġi analizzat fil-laboratorju li t-*Texaco Limited* għandha go Londra fl-Ingilterra u dan kif soltu jsir u bagħtet dawn il-kampjuni għall-analiżi;

Illi fil-11 ta’ Novembru, 1985 is-soċjetà *Texaco Limited* informat lill-*Enemalta* permezz ta’ telex illi l-kwalità ta’ l-“aviation fuel” in kwistjoni ma kinitx sodisfaċenti u għalhekk talbet lill-*Enemalta* sabiex terġa’ tibgħatilha kampjuni oħra sabiex terġa’ ssir l-analiżi;

Illi wara li l-*Enemalta* reġgħet bagħtet kampjuni oħra, mill-analiżi ulterjuri reġa’ rriżulta li din il-konsenja ma kinitx tajba u għalhekk ma setgħetx tintuża bhala “aviation fuel”;

Illi minhabba f’hekk l-*Enemalta* mhux biss sofriet danni ngenti iżda wkoll għandha t-tankijiet żgumbrati bi “fuel” li mhux tajjeb għall-avjazzjoni;

Illi għal dan kollu l-konvenuti kollha jew min minnhom huma responsabbli;

Talab għalhekk li din il-Qorti:

1. Prevja d-dikjarazzjoni li l-konsenja ta’ “aviation fuel” “Jet A1” li l-*Enemalta* xtrat mingħand is-soċjetajiet konvenuti

Compania Espanola de Petroleos S.A. u/jew Interoco Inc. ma gietx riċevuta mill-*Enemalta* skond il-kwalità pattwita;

2. Tiddikjara lill-konvenuti jew lil min minnhom bħala responsabbli għal dan u/jew responsabbli biex jagħmlu tajjeb għad-danni li soffriet u li qiegħda ssofri l-*Enemalta*;

3. Tillikwida d-danni kollha sofferti mill-*Enemalta* b'konsegwenza ta' dan u dan okkorrendo bl-opra ta' periti nominandi;

4. Tikkundanna lill-konvenuti jew lil min minnhom sabiex iħallsu lill-*Enemalta* d-danni dak l-ammont li jiġi hekk ilikwidat in linea ta' danni;

5. Tikkundanna lill-konvenuti jew lil min minnhom sabiex fi żmien qasir u perentorju li jiġi stabbilit inehħi minn got-tankijiet li fihom hemm il-prodott in kwistjoni u jhallu dawn it-tankijiet liberi u vojta minn dan il-prodott u jhallu t-tankijiet nodfa b'tali mod li jkunu jistgħu jieħdu go fihom "*aviation fuel*" u dan billi jieħdu l-prekawzjonijiet kollha li xogħol bħal dan jirrekjedi u dan taħt id-direzzjoni ta' l-istess *Enemalta*; u

6. Fin-nuqqas tawtorizza lill-*Enemalta* sabiex tnehħi minn got-tankijiet li fihom hemm il-prodott in kwistjoni biex tħalli dawn it-tankijiet nodfa b'mod li go fihom jkunu jistgħu jieħdu "*aviation fuel*" u li tiddisponi mill-prodott li hemm fil-prezent u dan kollu għas-spejjeż tal-konvenuti jew min minnhom;

B'riserva ta' kull azzjoni oħra spettanti lill-attur *nomine* skond il-liġi u bl-imghaxijiet kummerċjali u bl-ispejjeż kontra l-konvenuti;

Rat id-dikjarazzjoni ġuramentata u l-lista tax-xhieda ta' l-attur *nomine*;

Rat in-Nota ta' l-Eċċezzjonijiet ta' Francis Spiteri u Edwin Mirabelli fil-kwalità tagħhom ta' Diretturi ta' *Mediterranean Survey Bureau Limited* għan-nom fl-interess u in rappreżentanza ta' l-istess soċjetà li biha eċċepew;

1. Illi fil-vertenza hemm implikata s-Soċjetà *Cargo Control S.A.* ta' Bilbao ta' Spanja, attwalment inkarigata biex tispezzjona u tissorvelja t-tagħbija ta' l-*“Aviation fuel”* in kwistjoni fuq il-vapur *M/S Stephanie* u għalhekk din trid tiġi kjamata fil-kawża;

2. Illi, in vista tal-premess, l-eċċipjenti *nomine* għandhom jiġu lliberati mill-osservanza tal-ġudizzju peress li ma kinux huma li spezzjonaw u ssorveljaw it-tagħbija ta' l-*“aviation fuel”* in kwistjoni fuq il-vapur *M/S Stephanie*;

3. Illi, mingħajr preġudizzju għall-premess, it-talbiet attriċi in kwantu diretti kontra l-eċċipjenti *nomine* huma infondati fil-fatt u fid-dritt u għandhom jiġu miċhuda bl-ispejjeż peress li m'humiex responsabbli għad-danni rreklamati mill-Korporazzjoni attriċi peress li f'kull każ l-eċċipjenti *nomine* adempixxew l-inkarigu mogħti lilhom mill-Korporazzjoni attriċi;

Salvi eċċezzjonijiet oħra;

Rat id-dikjarazzjoni ġuramentata u l-lista tax-xhieda ta' l-istess konvenuti *nomine*;

Rat in-nota ta' l-Eċċezzjonijiet tal-konvenuti l-Avukat

Grazio Mercieca u l-Prokuratur Legali Charles Vassallo nnominati kuraturi deputati biex jirrappreżentaw lis-soċjetà estera *Interoco Inc.* u lis-Soċjetà estera *Compania Espanola de Petroleos S.A.* u d-digriet tas-7 ta' Marzu, 1986 li bih ġie ordnat l-isfilz ta' l-istess eċċezzjonijiet;

Rat in-Nota ta' l-Eċċezzjonijiet tal-konvenuti Avukat Dottor Victor Borg Grech u Prokuratur Legali John Privitera nnominati b'digriet tas-6 ta' Marzu, 1986 kuraturi deputati biex jirrappreżentaw lis-soċjetà estera "*LEEWARD UNITED INVESTMENTS INC.*" li biha eċċepew:

1. Illi qabel xejn l-attur *nomine* għandu jippreżenta ċ-ċertifikat irrilaxxjat mis-soċjetà konvenuta l-oħra *Mediterranean Survey Bureau Limited*, liema ċertifikat għa jmissu ġie ppreżentat maċ-ċitazzjoni għax jiffirma prova importanti f'dan il-proċess;

2. Illi r-responsabbiltà ta' l-eċċipjenti *nomine* f'din il-materja kienet limitata biss għat-trasport tal-*fuel*, haġa li skond l-attur *nomine* stess saret għas-sodisfazzjon tiegħu għax l-ebda lment ma nġieb dwar il-konsenja;

3. Illi l-eċċipjenti *nomine* pprovdew bastiment li ġie approvat mill-kumpanija konvenuta l-oħra *Mediterranean Survey Bureau Limited* li ġiet innominata għal dan il-fini mill-attur *nomine* stess u mill-konvenuti l-oħra kollha, u għalhekk l-eċċipjenti m'għandhom l-ebda responsabbiltà dwar dan il-punt;

4. Illi l-eċċipjenti *nomine* ttrasportaw il-"*fuel*" li ġie kkonsenjat lilhom wara li dan il-"*fuel*" ġie eżaminat u ddikjarat bhala tal-kwalità pattwita mill-imsemmija kumpanija konvenuta *Mediterranean Survey Bureau Limited*, li ntqal ġiet innominata

wkoll għal dan il-fini mill-attur *nomine* stess u l-konvenuti l-oħra, u għalhekk lanqas f'dan il-punt l-eċċipjenti *nomine* m'għandhom responsabbiltà;

5. Illi għalkemm l-imsemmija kumpanija konvenuta *Mediterranean Survey Bureau Limited* kellha wkoll il-kompitu li tispezzjona u tiċċertifika kemm il-kwantità u kif ukoll il-kwalità tal-konsenja tal-“fuel” meta din il-konsenja tinhatt Malta, ma jirrizultax li dan għamlitu, u l-eċċipjenti *nomine* hatterw il-“fuel” kif gie lilhom indikat;

Anke f'dan l-istadju l-eċċipjenti *nomine* m'għandhom l-ebda responsabbiltà;

6. Illi l-eċċezzjonijiet mogħtija hawn fuq qed jinghataw fuq l-atti taċ-ċitazzjoni u dikjarazzjoni ta' l-attur *nomine* biss, billi l-eċċipjenti *nomine* ġew innotifikati fil-5.30 p.m. tas-6 ta' Marzu, 1986, lejliet is-smiġħ tal-kawza, f'hin li l-Qorti kienet magħluqa u għalhekk ma kellhomx aċċess għall-proċess biex jeżaminaw id-dokumenti, wisq anqas jikkomunikaw ma' l-assistiti tagħhom;

Għaldaqstant l-eċċipjenti jirriservaw li jagħtu eċċezzjonijiet ulterjuri meta jkunu aktar istruwiti dwar il-każ, u partikolarment b'riserva ta' kull azzjoni oħra jew kontro-talba spettanti lill-eċċipjenti *nomine*;

7. Għaldaqstant it-talbiet attriċi għandhom jiġu miċhuda fil-konfront ta' l-eċċipjenti *nomine* bl-ispejjeż kontra l-attur *nomine* minn issa ngunt għas-subizzjoni;

Rat id-dikjarazzjoni u l-lista tax-xhieda ta' l-istess kuraturi

deputati;

Rat in-Nota ta' l-Eċċezzjonijiet ta' Albert Mizzi u Saviour sive Sunny Borg fil-kwalità tagħhom ta' diretturi tal-*Middle Sea Insurance Co. Limited*, għan-nom, fl-interess u in rappreżentanza ta' l-istess soċjetà, li biha eċċepew:

1. Preliminarjament illi ċ-ċitazzjoni hi irrita u nulla minhabba molteplicità ta' konvenuti li kull wieħed minnhom kellu rapport ġuridiku mal-korporazzjoni attriċi għal kolloxx separat u differenti u kwindi kawżali differenti relattivament għat-talba sostanzjali taċ-ċitazzjoni;

2. Subordinatament u mingħajr preġudizzju ċ-ċitazzjoni hi wkoll irrita u nulla fil-konfront tas-soċjetà eċċipjenti għaliex l-unika kawżali possibbli relattivament għat-talbiet sostanzjali tal-Korporazzjoni attriċi setgħet tkun illi l-merkanzija in kwistjoni għratilha ħsara minhabba xi riskju kopert mill-assikurazzjoni u ta' dan m'hemm l-ebda aċċenn jew allegazzjoni fiċ-ċitazzjoni;

3. Dejjem subordinatament u mingħajr preġudizzju l-assikurazzjoni kienet espressament ikkondizzjonata għall-eżami tal-merkanzija sew qabel it-tagħbija kemm wara l-hatt tagħha hawn Malta u almenu żgur din l-ispezzjoni ta' l-aħħar ma saritx. Dan in-nuqqas jinvalida l-assikurazzjoni;

4. Fi kwalunkwe każ l-assikurazzjoni kienet tkopri biss ħsara jew telf tal-merkanzija waqt il-vjaġġ b'xi riskju kopert bl-assikurazzjoni u s-soċjetà eċċipjenti ovvjament m'għandha x'taqsam xejn ma' danni oħra allegatament sofferti mill-korporazzjoni attriċi jew ma' esekuzzjoni ta' xogħlijiet imsemmija fit-talbiet taċ-ċitazzjoni - dan appartu li anki biex irreklama d-

danni koperti mill-assikurazzjoni il-Korporazzjoni attriċi trid tipprova li għamlet kull ma setgħet biex timminimizza l-ammont;

5. Salvi eċċezzjonijiet oħra;

Rat id-Dikjarazzjoni ġuramentata u l-lista tax-xhieda ta' l-istess konvenuti Alberti Mizzi u Saviour sive Sunny Borg *nomine*;

Rat in-Nota ta' l-Eċċezzjonijiet ta' l-Avukat Dottor Grazio Mercieca u l-Porkuratur Legali Charles Vassallo kuraturi deputati nnominati biex jirrappreżentaw lis-soċjetajiet esteri "*Interoco Inc.*" u "*Compania Espanola de Petroleos S.A.*" li biha eċċepew illi preliminarjament din l-Onorabbli Qorti m'għandhiex ġurisdizzjoni biex tisma' u tiddeċidi din il-kawża fir-rigward ta' l-eċċipjenti *stante* li ma tikkonkorri ebda waħda mir-rekwiżiti kkontemplati fl-artikolu 743(1) tal-Kodiċi ta' l-Organizzazzjoni u Proċedura Ċivili;

Illi għaldaqstant l-eċċipjenti għandhom jiġi lliberati mill-osservanza tal-ġudizzju;

Salvi eċċezzjonijiet ulterjuri;

Rat id-dikjarazzjoni ġuramentata u l-lista tax-xhieda ta' l-istess kuraturi deputati;

Rat in-Nota ta' l-eċċezzjonijiet ulterjuri tal-kuraturi tas-Soċjetà konvenuta "*Interoco Inc.*" rappreżentata mill-kuraturi Avukat Dr. Grazio Mercieca u P.L. Charles Vassallo li biha huma eċċepew:

1. Li din il-Qorti ma hijiex kompetenti li tiegħu konjizzjoni tal-kawża billi skond il-ftehim bejn attur *nomine* u l-eċċipjenti huma stabbilew il-ġurisprudenza (*Sic*) tal-Qrati Ingliżi u stabbilew li kwestjonijiet ta' bejniethom kellhom jiġu mressqa quddiem l-arbitraġġ f' Londra;

2. Fil-mertu, mingħajr preġudizzju eċċezzjoni preliminari, il-kwalità tal-*Jet A1* giet eżaminata qabel ma giet ikkarikata fuq l-*M/V Stephanie* mis-Socjetà *Cargocontrol S.A.* assoċjata tal-*Mediterranean Survey Bureau Ltd.* li giet inkarigata għal dan l-iskop mill-attur *nomine*; li l-kwalità tal-*Jet A1* kienet skond dik miftehma jirriżulta mill-paġna 5 tar-Rapport tal-*Cargocontrol S.A.* li l-original tiegħu jinsab għand l-attur *nomine* – u li għandu għalhekk jiġi esibit;

Illi l-*Jet A1* gie ppumpjat abbord it-*tanker* quddiem is-*surveyor* tal-*Cargocontrol S.A.* f'partita waħda **F.O.B.** minn *Algerciras*;

L-ebda responsabbiltà għalhekk ma tista' tiġi akkollata lill-eċċipjenti wara t-tagħbija;

L-eċċipjenti jopponi ruħu għal kwalsiasi eżami ieħor li gie propost minn uħud mill-kontendenti, billi skond il-ftehim tas-16 ta' Ottubru, 1985 ir-rapport tal-*Cargocontrol* kellu jkun finali u jorbot lill-partijiet;

Għalhekk it-talbiet ta' l-attur *nomine* kontra l-esponenti għandhom jiġu miċhuda bl-ispejjeż;

Salvi eċċezzjonijiet ohra;

Rat in-Nota ta' l-eċċezzjonijiet ulterjuri tal-kuraturi tal-Kumpanija *Espanola de Petroleos S.A. Madrid "Cespa"* rappresentata mill-kuraturi Dr. Grazio Mercieca u P.L. Charles Vassallo li biha eċċepew:

1. Li din il-Qorti m'għandhiex tiegħu konjizzjoni tal-kawża in kwantu l-eċċipjenti u l-attur *nomine* stabbilew li "*English law to apply*", ara *telex* 16-10-85;

2. Stabbilew li, jekk tinqala' xi kwistjoni, l-arbitraġġ isir Londra, ara l-istess *telex* 16-10-85;

3. Fil-mertu illi mingħajr preġudizzju tal-premess il-bejgħ lill-attur *nomine* sar mis-Socjetà *Interoco Inc.* li rċeviet il-pagament;

4. Għalhekk it-talbiet ta' l-attur *nomine* in kwantu diretti kontra l-eċċipjenti *nomine* għandhom jiġu miċhuda, bl-ispejjeż kontra tiegħu;

Rat in-Nota ta' l-Eċċezzjonijiet Ulterjuri ta' l-Avukat Dottor Victor Borg Grech *nomine et* li biha eċċepixxa:

"Il-karenza tal-ġurisdizzjoni ta' din l-Onorabbli Qorti in vista ta' l-"*arbitration clause*" numru 14 fiċ-*Charter Party (Part II)*";

Rat in-Nota ta' l-Eċċezzjonijiet tal-konvenuti Avukat Dottor Joseph Azzopardi *nomine et* li biha eċċepew:

"Illi m'humiex edotti bil-fatti u għalhekk jirriservaw li jipprezentaw l-eċċezzjonijiet tagħhom fi stadju ulterjuri";

Rat ukoll id-dikjarazzjoni u l-lista tax-xhieda ta' l-istess konvenuti *nomine*;

Rat l-atti l-oħra kollha tal-kawża u senjatament il-verbal tat-28 ta' Novembru, 1986 li bih il-kawża kienet ġiet iddeferita għad-deċiżjoni preliminarjari u l-verbal tad-29 ta' Novembru, 1991 li bih il-kawża ġiet iddeferita għas-sentenza dwar l-eċċezzjoni ta' irritwalità taċ-ċitazzjoni bil-fakoltà lid-difensuri li jipprezentaw nota ta' riljev sal-15 ta' Jannar, 1992. Jiġi rrilevat li ma ġew ipprezentati noti ta' riljev u għalhekk il-Qorti sejra tinvesti l-eċċezzjoni ta' irritwalità taċ-ċitazzjoni fuq is-sottomissjonijiet li saru anteedement;

Ittrattat;

Ikkunsidrat:

L-eċċezzjonijiet ta' irritwalità u nullità mogħtija mis-soċjetà konvenuta "*Middle Sea Insurance Co. Limited*" huma tnejn u ċjoè:

1. "Preliminarjament illi ċ-ċitazzjoni hi irrita u nulla minhabba molteplicità ta' konvenuti li kull wieħed minnhom kellu rapport ġuridiku mal-korporazzjoni attriċi għal kollox separat u differenti u kwindi kawżali differenti relattivament għat-talba sostanzjali taċ-ċitazzjoni;

2. Subordinatament u mingħajr preġudizzju ċ-ċitazzjoni hi wkoll irrita u nulla fil-konfront tas-soċjetà eċċipjenti għaliex l-unika kawżali possibbli relattivament għat-talbiet sostanzjali tal-Korporazzjoni attriċi setgħet tkun illi l-merkanzija in kwistjoni għratilha hsara minhabba xi riskju kopert mill-assikurazzjoni u

ta' dan m'hemm l-ebda aċċenn jew allegazzjoni fiċ-ċitazzjoni'';

L-istess soċjetà konvenuta in sostenn ta' l-eċċezzjoni tan-nullità taċ-ċitazzjoni minħabba pluralità ssottomettiet illi:

Il-Qrati tagħna kienu f'dan ir-rigward stabbilew il-prinċipju illi ċitazzjoni kollettiva kienet ammissibbli biss meta d-diversi persuni li jidhru bħala atturi jitolbu s-soluzzjoni ta' kwistjoni ta' dritt waħda u identika u jkun eskluż *a priori* illi għas-soluzzjoni tagħha b'mod anzikke b'mod ieħor tista' tikkonkorri kwalunkwe ċirkostanza ta' fatt speċjali għal xi wieħed jew ieħor mill-atturi (ara **Galea et vs Caruana Montaldo** App. Ċiv. 11-10-1963);

Din il-kwistjoni issa giet irregolata bl-art. 155(A) miżjud fil-Kodiċi tal-Proċeduri Ċivili bl-Att XIII ta' l-1985 li jippermetti li pluralità ta' atturi jressqu l-azzjonijiet tagħhom jekk l-azzjonijiet ikunu konnessi dwar is-sugġett tagħhom jew jekk id-deċiżjoni ta' waħda mill-azzjonijiet tista' taffettwa d-deċiżjoni ta' l-azzjonijiet l-oħra u l-provi relattivi għal azzjoni l-waħda jkunu, generalment, l-istess li għandhom jiġu prodotti fl-azzjoni jew azzjonijiet l-oħra;

Iżda l-kwistjoni tan-nullità setgħet tqum ukoll, fil-każ ta' pluralità mhux ta' atturi iżda ta' pluralità ta' konvenuti. Dan gie deċiż mill-Qorti ta' l-Appell fil-kawża fl-ismijiet "**Carmelo Sultana vs Nobbli Guido Sant Fournier**" deċiża mill-Qorti ta' l-Appell 4-3-1966. F'dik il-kawża l-Qorti ammettiet bħala proposizzjoni ta' liġi illi m'għandux ikun permess għall-attur li bl-istess ċitazzjoni jesperixxi kontra diversi konvenuti diversi azzjonijiet jekk ikunu skonnessi għal kollox bejniethom u ziedet tgħid abbażi ta' ġurisprudenza tagħna:

“è deferita al prudente arbitrio del magistrato di riconoscere se e quando la collettività possa essere autorizzata per l'economia dei giudizi senza pregiudizio dei diritti a ciascuno dei litiganti spettanti”;

F'dik il-kawża kien hemm involuti tliet konvenuti u l-Qorti, (kif qalet hi stess mhux “mingħajr xi ftit diffikultà”) dehrilha li kien hemm biżżejjed konnessjoni bejn id-diversi konvenuti peress illi l-oġġetti tal-kawża kien fl-aħħar mill-aħħar wieħed preċiż u identifikkabbli. Barra minn dan kien hemm raġuni pratika li probabilmnt aktar minn kull raġuni strettament legali induċiet lill-Qorti li ma takkoljix l-eċċezzjoni tan-nullità u din kienet li l-kwistjoni tan-nullità qamet u giet deċiża fi Prim Istanza wara li kien għa għe inoltrat sewwa l-eżami tal-mertu u saħanistra kienu għa saru perizji tekniċi u legali u għalhekk evidentement ma kienx desiderabbli li tinbeda kawża oħra mill-ġdid;

Issa fil-każ preżenti l-eċċezzjoni qiegħda tiġi ssollewata “*in limine*” u għalhekk l-inkonvenjent Prattiku msemmi fiċ-ċitata sentenza ma jirrikorri bl-ebda mod. Apparti dan fil-każ preżenti għandna hames konvenuti li fir-rigward ta' kull wieħed minnhom ir-rapport ġuridiku mal-korporazzjoni attriċi hu differenti. L-unika haġa li b'xi mod torbot lill-konvenut hu biss il-fatt illi b'xi mod jew ieħor kellhom konnessjoni ta' xi għamla mal-fatt purament materjali ta' l-importazzjoni tal-partita ta' merkanzija msemmija fiċ-ċitazzjoni izda mill-bqija fir-rapporti ta' kull wieħed mill-konvenuti sew mal-korporazzjoni attriċi kemm bejniet il-hames konvenuti m'hemm ebda konnessjoni. Anzi m'hux biss m'hemmx konnessjoni izda hemm saħansitra inkompatibilità fis-sens illi per eżempju jekk it-talba tkun ipotetikament fondata fil-konfront tal-fornituri tal-merkanzija ma tistax fl-istess hin tkun fondata fil-konfront ta' ebda wieħed

mill-konvenuti l-oħra. Konversament jekk id-domanda tkun fondata per eżempju fil-konfront ta' kull wieħed mill-konvenuti l-oħra ma tistax tkun fondata fil-konfront tal-fornituri;

Hu veru illi t-talbiet huma magħmulin alternattivament kontra l-konvenuti iżda dan għall-finijiet ta' l-eċċezzjoni ma jsalva xejn. Domandi alternattivi jistgħu jsiru fil-prattika jsiru kontra diversi konvenuti. Iżda dan jiġri biss meta r-raġuni jew kawżali tat-talbiet toriġina **mill-istess** fatt jew fatti u t-titolu ta' l-attur ikun l-istess wieħed. Każ tipiku ta' din ix-xorta hu meta jkun hemm kollizzjoni bejn żewġ vetturi li tikkaguna ħsara lil terz u dan it-terz ma jafx liema miż-żewġ vetturi kienet legalment in kolpa. F'każ bħal dan **ir-rapport ġuridiku** pretiż mill-attur u l-kawża ta' l-azzjoni huma uniċi u identiċi u l-kwistjoni tkun biss rigward liema mill-konvenuti l-attur jirnexxilu jipprova l-eżistenza ta' dak ir-rapport jew kawża;

Fil-każ preżenti għall-kuntrarju kull wieħed mir-rapporti li jista' jkun hemm ma' l-attur hu kif għa' ntqal differenti anzi konradittorju. In essenza dak li qed tistitwixxi l-korporazzjoni attriċi mhux "kawża" fis-sens li kulhadd imdorri jafha iżda "inkjesta" li fis-sottomissjoni ta' l-esponenti ma tistax tkun permessa. Kif ser jingħad għar-rigward tat-tieni eċċezzjoni ta' l-esponenti fiċ-ċitazzjoni tonqos kwalunkwe indikazzjoni ta' **kawżali** u appuntu minhabba d-diversità tar-Rapporti ġuridiċi u l-mod kif iċ-ċitazzjoni giet ifformulata li dik iċ-ċitazzjoni anqas setgħet kieku riedet tindika l-kawżali jiet differenti mingħajr ma kienet timmanifesta l-kontradizzjoni u l-inkoċiljabbilità bejn id-diversi kawżali. Anki l-farragni ta' talbiet kif magħmulin fiċ-ċitazzjoni jistgħu jwasslu għal riżultati konradittorji u rrikonċiljabbli – dan appartu illi daww id-domandi li fis-sostanza tagħhom huma talbiet ta' ħlas ta' danni u esekuzzjoni forzjuża

tas-sentenza huma singolarment inapproprijati u ma jistgħu qatt isehħu fil-konfront ta' l-eċċipjenti bħala assikuratur;

Għalhekk għar-raġunijiet fuq esposti l-istess soċjetà konvenuta ssottomettiet li ċ-ċitazzjoni tisthoqq li tiġi ddikjarata irrita u nulla;

Fit-tieni lok l-istess soċjetà eċċepiet subordinatament u mingħajr preġudizzju illi ċ-ċitazzjoni hi wkoll irrita u nulla fil-konfront tagħha minhabba nuqqas assolut ta' indikazzjoni ta' kawżali;

Hija ssottomettiet illi:

Omissis;

Ikkunsidrat:

Illi minn eżami taċ-ċitazzjoni u tad-dikjarazzjoni li takkompanjaha jirriżultaw fondati l-ewwel żewġ eċċezzjonijiet ta' irritwalità u nullità taċ-ċitazzjoni ssollewati mis-soċjetà konvenuta "*Middle Sea Insurance Co. Limited*" a fol. 46 tal-proċess u dan għar-raġunijiet validi minnha sottomessi u riportati hawn fuq "*in extenso*" li din il-Qorti qiegħda tagħmel tagħha;

Għal dawn il-motivi, tiddeċidi billi tilqa' l-ewwel żewġ eċċezzjonijiet ta' l-imsemmija soċjetà konvenuta ta' l-irritwalità u nullità taċ-ċitazzjoni, u konsegwentement, tiddikjara irrita u nulla ċ-ċitazzjoni, u tillibera lill-konvenuti kollha mill-osservanza tal-ġudizzju;

L-ispejjeż jithallsu mill-attur *nomine*';

Rat in-nota ta' l-appell ta' l-attur *nomine* li biha interpona appell mis-sentenza ta' l-ewwel Onorabbli Qorti u l-petizzjoni ta' l-appell tiegħu li biha talab li din il-Qorti jogħgobha tirrevoka s-sentenza appellata billi tirrespingi l-ewwel żewġ eċċezzjonijiet issollewati mill-konvenut Albert Mizzi et *nomine* – bl-ispejjeż taż-żewġ istanzi;

Rat ir-risposta tal-konvenuti appellati Avukat Dottor Joseph Azzopardi u l-Prokuratur Legali George Scicluna *nomine* li biha ssottometta li s-sentenza appellata hija ġusta u timmerita konferma;

Rat ir-risposta ta' l-appell ta' l-Avukat Grazio Mercieca u l-Prokuratur Legali Charles Vassallo kuraturi deputati biex jirrappreżentaw lis-soċjetà estera *Interoco Incorporated* li biha ssottomettew ir-raġunijiet tagħhom għala l-appell għandu jiġi respint bl-ispejjeż;

Rat ir-risposta ta' l-appell ta' Francis Spiteri u Edwin Mirabelli fil-kwalità tagħhom ta' Direttur ta' "*Mediterranean Survey Bureau Limited*" għan-nom, fl-interess u in rappreżentanza ta' l-istess soċjetà għall-appell ta' l-attur *nomine*, li biha ssottomettew li s-sentenza appellata hija ġusta u timmerita konferma u l-appell għandu jiġi respint bl-ispejjeż;

Rat ir-risposta ta' l-appell tal-kuraturi Dr. Victor Borg Grech u l-Prokuratur Legali John Privitera deputati biex jirrappreżentaw lis-soċjetà estera *Leeward Investments Limited*, li biha, huma wkoll issottomettew li s-sentenza appellata hija ġusta u timmerita konferma u għalhekk l-appell għandu jiġi miċhud bl-ispejjeż;

Rat ir-risposta ta' l-appell tas-soċjetà konvenuta *Middle Sea Insurance Co. Limited* li biha ssottomettiet ir-raġunijiet tagħha għala l-appell ta' l-attur *nomine* għandu jiġi respint bl-ispejjeż;

Rat l-atti kollha tal-kawża;

Semgħet it-trattazzjoni;

Ikkunsidrat:

Omissis;

Illi f'dan l-istadju l-attur *nomine* appellant, fit-trattazzjoni tiegħu, qajjem permezz ta' nota pprezentata fl-10 ta' Awissu, 1992, il-kwistjoni jekk l-ewwel Onorabbli Qorti kellhiex l-ewwel tiddeċidi l-eċċezzjoni tal-ġurisdizzjoni jew *invece* dik dwar l-irritwalità u rrifera għal sentenza ta' din il-Qorti *in re* Galea vs Galea tas-27 ta' Ġunju, 1955, fejn kien ġie deċiż li l-eċċezzjoni ta' l-irritwalità ta' l-istanza mhux biss hija kwistjoni essenzjalment preliminari bħal ma hi dik ta' l-inkompetenza, imma anki tirbaħ lil dik ta' l-inkompetenza;

Issa, fil-każ preżenti, ċertament, il-kwistjoni mhix waħda ta' kompetenza iżda ta' ġurisdizzjoni vera u proprja u din il-Qorti jidhrilha li *stante* li l-kwistjoni kienet ġiet formalment issollewata quddiem l-ewwel Onorabbli Qorti u ġie ddedikat hafna żmien biex dik il-Qorti tasal għal konklużjoni jekk kellhiex tiġi l-ewwel tiġi deċiża l-kwistjoni tal-ġurisdizzjoni jew inkella dik ta' l-allegata rritwalità taċ-ċitazzjoni, din l-aħħar vertenza, u ċjoè liema kellha tiġi deċiża l-ewwel, ma kellhiex tithalla fid-diskrezzjoni tal-partijiet li daqqa jitolbu mod u daqqa ieħor mingħajr ma hadd ma rrinunzja għall-eċċezzjoni, iżda l-ewwel

Onorabbli Qorti kellha tiddeċidiha kif ser tiddeċidiha din il-Qorti;

Qabel xejn, għalhekk din il-Qorti ser tiddirimi din il-vertenza;

Ikkunsidrat:

Illi fil-każ ta' vertenzi simili, fil-fehma ta' din il-Qorti trid issir distinzjoni bejn il-mertu tal-kawża u l-atti proċesswali, billi huwa ovvju li l-ġurisdizzjoni tagħti lill-Qorti l-poter li tiddeċidi l-mertu kkontestat bil-kawża mentri l-karenza ta' ġurisdizzjoni jeskludi dak il-poter. Kwantu jirrigwarda l-legalità u r-ritwalità ta' l-atti, però, din tipprospetta kwistjoni kompletament differenti billi dawn huma dejjem sugġetti għall-iskrutinju tal-Qorti li quddiemha jkunu ngiebu u dan indipendentement mill-aspett tal-ġurisdizzjoni dwar il-mertu. Il-kwistjoni ta' jekk l-att promotorju hux ritwali jew le, *una volta* dak l-att irid għada pitgħada jkun il-baži biex il-Qorti tiddeċidi anki dwar il-kwistjoni tal-ġurisdizzjoni jekk din titqajjem, hija dejjem fil-poter tal-Qorti li quddiemha jkun gie pprezentat dak l-att li tiddeċidiha, anzi għandha tiddeċidiha qabel kollox jekk dik il-kwistjoni titqajjem, għax jekk l-atti mhix ritwali jaqa' kollox, anki l-kwistjoni tal-ġurisdizzjoni;

Għalhekk, għalkemm kien desiderabbli li dan jiġi deċiż ukoll mill-ewwel Onorabbli Qorti, qed jiġi affermat illi dik il-Qorti kellha kull dritt tiddeċidi l-kwistjoni tar-ritwalità taċ-ċitazzjoni;

Stabbilit dan, din il-Qorti issa ser tgħaddi biex teżamina s-sentenza appellata fid-dawl ta' l-aggravji ta' l-appell;

Ikkunsidrat:

L-attur *nomine* qed jappella billi skond hu l-ewwel Onorabbli Qorti ma vvalutatx sewwa ċ-ċitazzjoni u aċċettat dommatikament l-interpretazzjoni rigoruża posta mill-konvenuti Mizzi *et nomine* li ssolleva l-eċċezzjoni ta' l-irritwalità;

In sostenn ta' l-appell tiegħu l-appellant għamel riferenza għan-nota ta' l-osservazzjoni minnu pprezentata in prim'istanza u żied ukoll is-sottomissjonijiet li ġejjin u ċjoè:

1) Il-liġi ma tirrikjedix kliem partikolari għal kif għandha ssir iċ-ċitazzjoni, basta li jiftiehem x'ikun qed jitlob l-attur;

2) Il-kawżali tad-domanda hija dik li hemm imfissra fiċ-ċitazzjoni, però l-Qrati tagħna in bażi għal kriterju ta' ekwipollenza addottaw is-sistema liberali tal-validità taċ-ċitazzjoni meta l-kawżali mhix espressa sewwa fiċ-ċitazzjoni imma tirriżulta mid-dokumenti jew mid-dikjarazzjoni u fil-każ ta' kawżali mfissra aktarx lakonikament;

3) Iċ-ċitazzjoni m'għandhiex tiġi mwaqqgħa hlief għar-raġunijiet gravi u fost kollox wieħed għandu jara jekk minn xi nuqqas jew xi żbalji li jkun fiha jiġix ippreġudikat il-konvenut biex ma jkunx jista' jiddefendi ruħu;

4) Anke fil-każ ta' ġudizzju kollettiv (qabel ma l-emenda leġislattiva li tat lok għall-artikolu 156A tal-Kap. 15, kien ritenut illi dan il-ġudizzju ma kienx dejjem null, in kwantu, kif ġie osservat, jekk il-kwistjoni li tkun trid tiġi risoluta kienet identika għal kull wieħed mill-atturi, u fejn l-interess derivanti mit-titolu u l-oġġett tal-kawża jkun komuni, allura ċ-ċitazzjoni kienet ammissibbli. Skond l-appellant anki fil-każ ta' ammont globali raggruppat għal diversi kawżalijiet, dan ma jgħibx miegħu li d-

domanda ma kinitx intelligibbli jew vaga jew nieqsa mill-esposizzjoni cara tal-kawzalijiet li għalihom l-attur jitlob kanonizzazzjoni ta' kreditu f'somma komplessiva u verjuri;

5) Illum, meta l-liġi u l-Qorti aktar mil-legalizmu u l-formalizmu, tħares lejn dak li hu skond il-ħaq u s-sewwa, lejn il-ġustizzja sostanzjali, xi drabi wkoll, fejn jinħtieġ, immoderata mill-prinċipju ta' l-ekwità li wisq tajjeb giet imfissra bħala "*la giustizia del dato caso*", huwa kontra-indikat li è-ċitazzjoni odjerna tiġi ddikjarata nulla;

Ikkunsidrat:

Illi qabel xejn, jiġi osservat li dak li qed jissottometti l-appellant bħala punt ta' liġi jew ġurisprudenza huwa kollu veru, però, sfortunatament għalih, ma jservix biex jissana s-sitwazzjoni ta' rritwalità li kkrejat iċ-ċitazzjoni kif ikkonċepita u redatta. Kif ser jiġi spjegat, dan mhux il-każ ta' xi wieħed mill-eventwalitajiet li pprospetta l-appellant biex jipprova jsalva è-ċitazzjoni, iżda każ fejn tħares minn fejn tħares lejha, iċ-ċitazzjoni ma tistax tiġi salvata;

Effettivament, hemm diversi aspetti li taħthom is-sentenza appellata timmerita li tiġi kkonfermata;

L-ewwel aspekt hu dak tal-kollektività ta' konvenuti f'kawża waħda. Din il-kwistjoni fil-fehma ta' din il-Qorti hija ta' faċili soluzzjoni u minn eżami ta' dak li qalet l-ewwel Onorabbli Qorti, din il-Qorti tara li jkun superfluwu li żżid iżjed. Infatti fil-fehma tagħha, iċ-ċitazzjoni kif intavolata titlob l-impossibbli. L-attur, infatti, daħhal b'basket wieħed fuq sistema ta' min laqat laqat lil kulhadd irrispettivament minn xi kwalità ta' relazzjoni

ġuridika kellu mal-partijiet u mill-fatt li ntrabat ma' speċi ta' kawżali li din il-Qorti ma tistax tifhem kif tista' fil-każ ta' wħud mill-partijiet ikollha rilevanza peress li minnha nfisha teskludihom. Dan ġie spjegat fis-sentenza appellata fis-sens illi ġie rrilevat illi fir-rapport ta' kull wieħed mill-konvenuti sew ma' l-attur *nomine* kif ukoll bejniethom m'hemm ebda konnessjoni u mhux hekk biss, anzi hemm inkompatibilità fis-sens, per eżempju, illi jekk it-talba hija ipotetikament fondata fil-konfront tal-fornituri tal-merkanzija ma tistax tkun fl-istess ħin tkun fondata fil-konfront ta' ebda wieħed mill-konvenuti l-oħra. Konversament jekk id-domanda hija fondata per eżempju fil-konfront ta' kull wieħed mill-konvenuti l-oħra ma tistax tkun fondata fil-konfront tal-fornituri. Iċ-ċitazzjoni, kif ikkonċepita hija tant konfuża f'dik li hija kawżali li fuqha l-attur *nomine* kien qed jibni l-lista sħiħa ta' talbiet tiegħu, li din il-Qorti tippreferi ma tghidx ħafna fuqha;

Kif qalet ukoll l-ewwel Onorabbli Qorti l-fatt li t-talbiet saru in forma alternattiva ma jsalva xejn mis-sitwazzjoni, għaliex dan jista' jsir biss meta l-kawżali tat-talba tkun toħroġ mill-istess fatt lil fil-każ prezenti ma jista' qatt ikun l-istess *stante r-relazzjonijiet* kontrattwali u ġuridici differenti li jeżistu;

Dan jiddirimi l-ewwel eċċezzjoni tal-konvenut Mizzi *nomine* li korrettement giet milqugħa mill-ewwel Onorabbli Qorti;

Kwantu jirrigwarda t-tieni eċċezzjoni li giet milqugħa bis-sentenza appellata, il-kompitu ta' din il-Qorti huwa aktar faċli. Infatti, din il-Qorti ma tistax tifhem kif l-eċċipjent jista' b'xi mod jiġi konness mat-talba attriċi li ma tikkontjeni ebda kawżali li mqar lontanament jista' jirreferi għas-soċjetà konvenuta eċċipjenti, u dan kif sewwa spjegat l-ewwel Onorabbli Qorti.

Infatti thares minn fejn thares lejha ċ-ċitazzjoni minn imkien ma tista' tifhem fuq liema bażi l-istess soċjetà konvenuta qed tiġi ritenuta responsabbli mill-attur *nomine*;

Effettivament, kif sewwa qalet is-sentenza appellata, jidher li aktar milli bħala ċitazzjoni vera proprja kif tirrikjedi l-liġi, l-azzjoni promossa mill-attur *nomine* m'hi xejn hlief talba kkonċepita bl-iktar mod vag u ġeneriku biex jekk hu possibbli ssir investigazzjoni dwar x'għara halli jiġi stabbilit jew l-attur kellux xi drittijiet u dan mhux permess;

Għal dawn il-motivi tid-disponi mill-appell billi tiċhad l-istess u konsegwentement tikkonferma s-sentenza appellata. L-ispejjeż ta' din l-istanza jkunu a kariku ta' l-appellant *nomine*.
